

## મહાવિદેહક્ષેત્રમાં સીમંધર સ્વામી

મહાવિદેહક્ષેત્રમાં સીમંધર સ્વામી, સોનાનું સિંહાસન જ.  
 રૂપાનું ત્યાં છત્ર વિરાજે, માણિક દીવા દીપે જ.  
 કાને કુંડલ, કંઠે માળા, શિર પે મુગટ સોહે જ.  
 નજર નૂરાની ત્રિભુવન તિલક, બાજુ બંધે અ-બંધ જ.  
 કંચન વરણી કાયામાંથી, કરુણા અમીરસ ઝરતાં જ.  
 જળ-પૂજા, દૂધ-પ્રક્ષાલનથી, આપણ નિર્મળ બનતાં જ.  
 વાયુ શીત વીંઝલણાં વીંઝે, પરિપાંખો આકાશોથી.  
 પૃથ્વી ઉપર નિજ મન-મંદિર, બ્રહ્માંડી દેરાસર જ.  
 કેસર, ચંદન ભર્યા રે કટોરા, કસ્તૂરી ને બરાસે જ.  
 પુષ્પાગર, ધૂપ, દીપક, ફળ, ફૂલ, ભાવ સમર્પિત પૂજને જ.  
 કુમકુમ વરણી ઘઉંલી વિરાજે, મોતીનાં અક્ષર સારે જ.  
 અક્ષત યોખા સ્વસ્તિક હીરથી, બિખરે સૌરભ આત્મીય જ.  
 અગ્રપૂજા ને આત્મોલ્લાસક, દ્રવ્યે ભાવો ઊમટે જ.  
 પદ્માસની શ્રી સીમંધર સ્વામી, બોલે મધુરી વાણી જ.  
 તેત્રીસ કોટિ દેવો સંગે, ચોસઠ ઇન્દ્રો વંદિત જ.  
 દેવો, માનવ, તિર્યચ, વૃક્ષો, શાંત સુધારસ પીતાં જ.  
 ચાર ગતિનાં સહુ આત્માઓ, કાયમ સુખને ઝંખતાં જ.  
 પ્રાકૃત ભાવો ભુલાવી દ્યે, સમવસરણી સિદ્ધ રચના જ.  
 ધર્મ પરિસરે, મોક્ષ મુગટમણિ, મંગલિક મોક્ષ પમાડે જ.  
 ચંદ્ર, સૂરજ ને તારકગણની, સામૂહિકી કિરણાંગી.  
 સોનલ, રૂપલ, મણિ, પુષ્પાંગી, નિત નૈવેદ્યમ પદ-આંગી.  
 નિત્યાંગી રૂપ સિદ્ધ ભાવાંગી, અમી-વર્ષા ઝર કરુણાંગી.  
 પહેલી રે પૂજા અમારી સ્વીકારો, ઊગમતે પરભાતે જ.  
 પૂજા કરનારો ‘રિલેટિવ’, તત્ત્વે ‘રિયલ’ નોખા જ.  
 આત્માભિમુખ અરિહંતેશ્વર, જોઈ-જાણ્યું જણાવે જ.  
 પરભાવોથી તદ્દન જુદાં, દેહ ને આત્મા આજે જ.  
 પરમ વિનયથી વીનવે સેવક, કેવળ જ્ઞાન જ ખોલો જ.  
 સન્મુખ અરિહંત વંદન હોજો, કેવળ કેવળ સામે જ.  
 રમણીય, રમણીય, મધુરાં મધુરં, સ્વામી સ્વામી ઝળકે શ્રી.

